

تَنْكُرَا

رحمة الله عليه  
شیخ عبد الرحمان  
حضر

احوال و کارنامے

مولانا سید ابوالحسن علی ندوی

ناشر

مکتبہ کوثر، ڈاکمنڈاپارٹمنٹس دھاروی

جسٹین روڈ، بمبئی ۷

(جملہ حقوق محفوظ ہیں)

(بار اول) دو ہزار — ۲۰۰۰

تذکرہ حضرت شیخ عبدالقادر جیلانی  
احوال و کارنامے

کتابے :-

محمد اکبر بستوی

کتابتے :-

عکاظ پرنٹرس (آفیس)

طباعت :-

۴۰ - چالیس

صفحات :-

قیمت :- 3/-

باہتمام

مہر شعیب ادریس

مکتبہ کوثر ڈائمنڈ پارٹمنٹس، دھاروی

جسٹین روڈ، بھٹی ۱۷

## عرض ناشر

اس پر فتن دور میں ملتِ اسلامیہ کے تقریباً تمام طبقہ بالخصوص نوجوان طبقہ عجیب شش و پنج میں مبتلا ہے ایک طرف کچھ لوگ بزرگانِ سلف کو ایک نساوی انسان بنا کر پیش کر رہے ہیں تو دوسری طرف کچھ نام نہاد و ترقی پسند حضرات انہیں کیا بلکہ پورے دین ہی کو لائق توہین گردانتے ایسے ماحول میں ضرورت ہے کہ ایسے رسائل اور کتابیں شائع کی جائیں جو اسلام کی شخصیت کا صحیح خاکہ کر سکیں، انکی میرٹ انکی تحقیقی و تصنیفی کارنامے اور انکی زندگی کے سبق آموز واقعات جو بھی کیلئے مشعلِ راہ ہو سکتے ہیں صحیح اور تند جو لوگوں کی بنیاد پر شائع کیا جائے، اسی کے پیش نظر مکتبہ کوثر نے دین کی معیاری کتابوں کی نشر و اشاعت کا نظم کیا ہے اسی سلسلۃ الذہب کی ایک کڑی موجود کتاب تذکرہ شیخ عبدالقادر جیلانی احوال و کارنامے۔ یہ دراصل عالمِ اسلام کے مشہور و معتبر حضرت مولانا سید ابوالحسن علی ندوی کی مشہور زمانہ کتاب تالیفِ دعوت و عزیمت کا ایک جز ہے جو اس مادہ پرستانہ زندگی میں جو یاے حتیٰ کیسے عمل رہا ہے جسے پڑھنے سے قلب میں ایمان کی حلاوت اور یقین کا نور پیدا ہوتا ہے، موجودہ کتاب مشہور صاحبِ قلم مصنف مولانا عبدالحسن پر دراز اصلاحی کے بیش قیمت پیش لفظ کیسٹا حضرت مصنف مدظلہ العالی کی اجازت سے شائع کی جا رہی ہے امید ہے تمام اہل علم طبقے اسکا خیر مقدم کریں گے اور دینی کتابوں کی نشر و اشاعت میں مکتبہ کیسٹا تعاون فرمائیں گے حتیٰ وہ انہو کا اہم اپنے ان سرپرستوں کا شکریہ نہ ادا کریں جنہوں نے پڑھوں و عاؤں اور گردنقدر مالی تعاون سے نوازا انیسٹر طباعت و غیر کے سلسلے میں اعانت فرمائی خصوصاً عزیز گرامی مولوی احمد حسن نامی کا تعاون و تکریم کے کلمات سے فروتر ہے، اللہ تعالیٰ سبھی کو جزائے خیر عطا فرمائے (آمین)

بِسْمِ اللّٰهِ الرَّحْمٰنِ الرَّحِیْمِ

## پیش لفظ

محبوب سبحانی حضرت شیخ عبدالقادر جیلانی رحمۃ اللہ علیہ کی جلیل القدر اور عظیم المرتبت شخصیت سے کروڑوں مسلمانوں والہانہ عقیدت رکھتے ہیں، دعوت و اصلاح، تجدید و اجیائے دین کی آپ نے جو عظیم الشان خدمات انجام دی ہیں ان سے ہر تعلیم یافتہ مسلمان کو واقف رہنا ضروری ہے، آپ کے حالات اور کارناموں کے پڑھنے سے نہ صرف دلوں میں ایمانی کیفیت پیدا ہوتی ہے بلکہ اہل تبارع سنت کا جذبہ بیدار ہوتا ہے، روحانیت اور اعلیٰ اخلاقی اوصاف کا درس ملتا ہے، عربی، فارسی اور اردو ترجمہ میں آپ کے متعلق میٹھا رکتابیں لکھی گئی ہیں، لیکن ان کتابوں میں واقعات کے بیان کرنے میں زمان کی صحت کا لحاظ رکھا گیا ہے اور نہ مستند حوالوں کی طرف رجوع کیا گیا ہے، مصنفین کے نزدیک نہ تو ان کے لکھنے سے کوئی خاص مقصد رہا ہے، نتیجہ یہ ہوا کہ حضرت شیخ جیلانیؒ کا اصل کارنامہ کشف و کرامات کے انبار میں گم ہو کر رہ گیا۔

پہلی بار اس خاص پہلو کو عالم اسلام کے مفکر و داعی حضرت مولانا سید ابوالحسن علی ندوی مدظلہ العالی نے اپنی مشہور تصنیف ”تاریخ دعوت و عمریت“ کے حصہ اول میں نہایت خوبی کے ساتھ بہت نمایاں طریقے سے پیش کیا ہے، مولانا شیخ الاسلام عزالدین بن عبدالسلام اور امام ابن تیمیہ کے حوالے سے لکھتے ہیں :-

” شیخ کی کرامات حد تو اترو کہ پہنچ گئی ہیں ان میں سب سے بڑی کرامت مردہ دلوں کی سبائی تھی اللہ تعالیٰ نے آپ کے قلب کی توجہ اور زبان کی تاثیر سے لاکھوں انسانوں کو نئی زندگی عطا فرمائی، آپ کا وجود اسلام یکنے ایک

بادشاہی تھا جنہوں نے دلوں کے قبرستان میں نئی جان ڈالی اور عام اسلام  
میں ایمان و دعائیت کی ایک نئی لہر پیدا کر دی ۔

یہ مختصر کتاب حضرت مولانا سید الرحمن علی ندوی کی تاریخ دعوت و غزینت حصہ اول کا وہ  
باب ہے جو حضرت عبدالقادر جیلانی کے احوال و کارناموں سے تعلق رکھتا ہے مولانا کے قلم کی بڑی خصوصیت  
اسکی دلنشینی و دلآویزی ہے اس میں ادبی چاشنی کی گھسیا ایمانی حلاوت ملتی ہے مولانا نے  
ہزاروں صفحات کا پتھر چنید مضمون میں سمیٹ کر نہایت مؤثر الفاظ میں پیش کر دیا ہے جسے در  
حقیقت حضرت جیلانی کی سوانح کا عطر اور خلاصہ کہنا چاہیے، اکابر اسلام کی سوانح عمریوں  
کو اس انداز اور نقطہ نظر سے پیش کیا جائے تو اس سے صحیح طور سے فائدہ حاصل ہو سکتا ہے،  
اور زندگی اسلامی سانچے میں ڈھل سکتی ہے، پھر سب بڑی بات یہ ہے کہ اس کتاب میں  
جو کچھ بھی لکھا گیا ہے مستند اور قابل اعتبار ماخذ سے لکھا گیا ہے اور حوالے روحانی اور دایمانہ  
کیفیت کے ساتھ لکھا گیا ہے جس کی وجہ سے اسکی پتھر بڑی بڑی کتابوں پر سجاری ہے اس  
دولہ انگیز کتاب کو جو بھی پڑھے گا اپنے دل میں ایمان کی تازگی محسوس کریگا۔

قابل مبارکباد ہیں جناب حافظ مولانا محمد شعیب صاحب ادریس مظاہری جنہوں نے  
اس قیمتی تحریر کی اہمیت کو محسوس کیا اور فادہ عام کی غرض سے الگ کتابی شکل میں شائع  
کر دیا ہے میں اللہ تعالیٰ اس کے ذریعہ دینی نفع پہنچائے اور جو لوگ اس کی اشاعت میں  
حصہ لیں انہیں جزائے خیر عطا فرمائے۔ آمین

عبدالرحمن پرواز اصلاحی

۳۱ مارچ ۸۳ء

از افادات حضرت مولانا عب الشکور فاروقی

## خوشنودی خدا

ذکر بزرگان دین میں نیت محض خوشنودی خدا کی ہونی چاہیے کیونکہ خاصاً ان  
خدا کا ذکر سنت اللہ ہے اور موجب نزول رحمت ہے یہ نیت نہ ہونی چاہیے  
کہ وہ بزرگ ہم سے خوش ہو جائیں گے، اور ہم کو کچھ نفع پہنچائیں گے  
یہ نیت بھی ہونی چاہیے کہ ان بزرگوں کا تذکرہ کرنے سے ان کے  
ساتھ لگتی محبت پیدا ہوگی جو بڑے ثواب اور فضیلت کی چیز ہے، نیز محبت کا  
اثر یہ ہے کہ محب کو محبوب کا ہم رنگ بنا دیتی ہے۔

## اور چاہئے کہ

بدعات و محرمات سے اجتناب کیا جائے اور روایات صحیحہ بیان کی جائیں،  
اور کسی کے مناقب فضائل میںبالغہ نہ کیا جائے اور جو حد اس کی ہے اس سے  
آگے نہ بڑھایا جائے، مثلاً کسی تابعی کی فضیلت ایسی نہ بیان کی جائے کہ صحابہ  
سے ان کا افضل ہونا متوہم ہو، یا صحابہ میں غیر خلفائے راشدین کی فضیلت  
خلفائے راشدین پر متوہم ہو۔

# حضرت شیخ عبد القادر جیلانیؒ

## تعلیم و تکمیل

سیدنا عبد القادر جیلانیؒ کی ولادت گیلان میں ۳۰۰ھ میں ہوئی آپ کا نسب دس واسطوں سے سیدنا امام حسن رضی اللہ عنہ پر منتہی ہوتا ہے، ۸ سال کی عمر میں غالباً ۳۰۰ھ میں بغداد تشریف لائے، یہی وہ سال ہے جس سال امام غزالی نے تلاش حق و حصول یقین کے لئے بغداد کو تیرا دکہا تھا یہی معنی اتفاق نہیں کہ جب ایک جلیل القدر امام سے بغداد محروم ہوا تو دوسرا جلیل القدر معلم اور داعی الی اللہ کا وہاں ورود ہوا۔ آپ بغداد میں پوری عالی تہمتی اور بلند حوصلگی کے ساتھ تحصیل علم میں مشغول ہو گئے عبادت و مجاہدات کی طرف طبعی کشش کے باوجود آپ نے تحصیل علم میں تساعت و زہد سے کام نہیں لیا، ہر علم کو اس کے باکمال استادوں اور صاحب فن عالموں سے حاصل کیا، اور اس میں پوری دستگاہ پیدا کی، آپ کے اساتذہ میں ابو الوفاء، ابن عقیل، محمد بن الحسن الباقلائی اور ابو زکریا تبریزی جیسے نامور علماء و ائمہ فن کا نام نظر آتا ہے، طریقت کی تعلیم شیخ ابو النخیر حماد بن مسلم الدباس سے حاصل کی، اور قاضی ابو سعید مخرمی سے تکمیل کی، اور اجازت حاصل کی۔ ۳۰۰ھ

۱۔ شروانی نے لکھا ہے کہ مریدین کی تربیت میں ان کو بلند مقام حاصل تھا، اور بغداد کے اکثر مشائخ اور صوفیاء انہیں سے وابستہ تھے ۳۰۰ھ میں انتقال ہوا۔ طبقات اکبری، ج ۱۔ صفحہ ۱۳۳  
 ۲۔ اصل نام مبارک بن علی بن الحسین ہے۔  
 ۳۔ تفصیل کے لئے ملاحظہ ہو، ذیل طبقات السخا بلہ (ابن رجب)

## اصلاح و ارشاد اور رجوع عام

ظاہری و باطنی تکمیل کے بعد اصلاح و ارشاد کی طرف متوجہ ہوئے، مسندِ درس اور مسندِ ارشاد کو بیک وقت زینت دی، اپنے استاذ و شیخ محضی کے مدرسہ میں تدریس اور وعظ کا سلسلہ شروع کیا، بہت جلد مدرسہ کی توسیع کی ضرورت پیش آگئی، مخلصین نے عمارت میں اضافہ کر کے اس کو آپ کی مجالس کے قابل بنا دیا، لوگوں کا اس قدر ہجوم ہوا کہ مدرسہ میں تل لکھنے کی جگہ نہ رہی، سارا انجدار آپ کے مواعظ پر ٹوٹ پڑا، اللہ تبارک و تعالیٰ نے ایسی وجاہت و قبولیت عطا فرمائی جو بڑے بڑے بادشاہوں کو نصیب نہیں، شیخ موفق الدین ابن قدامہ صاحب ”معنی“ کہتے ہیں کہ میں نے کسی شخص کی آپ سے بڑھ کر کسی کو سے تعظیم ہوتے نہیں دیکھی، بادشاہ اور وزیر آپ کی مجالس میں نیاز مندانہ حاضر ہوتے، ادراب سے بیٹھ جاتے، علماء اور فقہاء کا کچھ شمار نہ تھا، ایک ایک مجلس میں چار چار سو دو تیس شمار کی گئی ہیں جو آپ کا ارشادِ قلبند کرنے کیلئے لائی جاتیں۔

## حامد و اخلاق

بائیں رفعت و منزلت حد درجہ متواضع اور منکسر المزاج تھے، ایک بچہ اور ایک لڑکی بھی بات کرنے لگتی تو کھڑے ہو کر سنتے اور اس کا کام کرتے، غریبوں اور فقراء کے پاس بیٹھتے اور ان کے کپڑوں کو صاف کرتے، جو بے نکالتے، لیکن اس کے برخلاف کسی معزز آدمی اور ارکانِ سلطنت کی تعظیم میں کھڑے نہ ہوتے، غلیفہ کی آمد ہوتی تو قصداً دولت خانہ میں تشریف لے جاتے، یہاں تک کہ غلیفہ آکر بیٹھ جاتا، پھر برآمد ہوتے تاکہ



تعلیم کھڑا ہونا پڑے، کبھی کسی وزیر یا سلطان کے دروازہ پر نہیں گئے۔  
 آپ کے دیکھنے والے اور آپ کے معاصرین آپ کے حسن اخلاق، علوٰی حوصلہ،  
 تواضع و انکسار، سخاوت و ایثار اور اعلیٰ اخلاقی اوصاف کی تعریف میں رطب اللسان  
 ہیں، ایک بزرگ و درجہ درجہ جنہوں نے بڑی طویل عمر پائی اور بہت سے بزرگوں اور  
 ناموروں کو دیکھا اور ان کی صحبت اسٹھائی، فرماتے ہیں:-

میری آنکھوں نے حضرت شیخ عبدالقادر سے بڑھ  
 کر کوئی خوش اخلاق و ذرخ حوصلہ اکرم النفس نہیں دیکھا،  
 محبت اور تعلقات کا پاس کر نیوالا نہیں دیکھا، آپ  
 عظمت اور علو مرتبت اور دستِ علم کے باوجود چھٹے  
 کی سماعت فرماتے، بڑے کی توقیر کرتے، سلام میں محبت  
 فرماتے، کمزوروں کے پاس ٹھہرے بیٹھے غریبوں کی سہولت  
 تواضع و انکساری سے پیش آتے، حالانکہ آپ کسی  
 سربراہ اور دربار میں کیلئے تعلیم کھڑے نہیں ہوتے  
 اور نہ کسی وزیر یا حاکم کے دروازہ پر گئے۔

مَارَات عَيْنَاي احسن خلقا ولا اح  
 صد راولا اکرم نفسا ولا اللطف قلبا  
 ولا احفظ عهدا او ودا من سيدنا  
 الشيخ عبد القادر ولقد كان مع جلالة  
 قدره وعلو منزلته وسعة علمه يقف  
 مع الصغير وليوقر الكبير ويبد بالسلام  
 ويجالس الضعفا ويتواضع للفقراء  
 ومواقم لاحد من العظماء ولا الاهنا  
 ولا القرباب وزير ولا سلطان

الامام الحافظ ابو عبد الله محمد بن يوسف البرزالي الاشعبي ان الفاظ میں آپ کی  
 تعریف کرتے ہیں:-

آپ متحاب الدعوات تھے دائر کوئی عبرت اور دقت  
 کی بات کی جاتی، تو عدوی آنکھوں میں آسوا جاتے

كان محاب الدعوة سريعة الدمعة  
 وانه اذا ذكر كثير الفکر رقيق القلب

ہمیشہ ذکر و فکر میں مشغول رہتے جیسے رقیب القلب  
تھے خندہ پیشانی، تشفقہ روا، کریم النفس،  
فراخ دست و وسیع العلم بلند اخلاق عالی  
نسب عبادات اور مجاہدہ میں آپکا پایہ بلند تھا  
مفتی عراق محی الدین ابو عبد اللہ محمد بن حامد البغدادی لکھتے ہیں :-

دائم البشر کریم لنفس منی الید  
عزیز العلم شریف الاخلاق  
طیب الاعراق مع قدم راسخ  
فی العبادت والاجتہاد لہ

غیر مہذب بات سے انتہائی دور حتیٰ اور مقول  
بات سے بہت قریب اگر احکام خداوندی اور  
حدود الہی میں سے کسی پر دست درازی ہوتی تو  
آپکو جلال آجاتا، خود اپنے معاملہ میں کبھی غصہ  
نہ آتا، اور اللہ عزوجل کے علاوہ کسی چیز کے  
لئے انتقام نہ لیتے کسی سائل کو خالی ہاتھ  
واپس نہ کرتے خواہ بدن کا کپڑا ہی کیوں نہ  
اتار کر دینا پڑے۔

البعء الناص عن الفحش اقرب  
الناس الی الحق شدید الباس  
اذ انتہکت محارم اللہ عزوجل  
لا یغضب لنفسه ولا ینتصر  
لغيره

بھوکوں کو کھانا کھلانے اور ضرورت مندوں پر بے دریغ خرچ کرنے کا خاص  
ذوق تھا، علامہ ابن البخار آپ سے نقل کرتے ہیں کہ، اگر ساری دنیا کی دولت میسے  
قبضہ میں ہو تو میں بھوکوں کو کھانا کھلا دوں یہ بھی فرماتے تھے کہ ایسا معلوم ہوتا ہے کہ  
میری ہتھیلی میں سوراخ ہے کوئی چیز اس میں ٹھہرتی نہیں، اگر ہزار دینار میرے پاس  
آئیں تو رات نہ گزرنے پائے میں صاحب قلامد الجواہر لکھتے ہیں کہ حکم تھا کہ رات کو

وسیع دسترخوان بچھے، خود بہانوں کے ساتھ کھانا تناول فرماتے، کمزوروں اور غریبوں کی ہم نشینی فرماتے، طلبہ کی باتوں کو برداشت کرتے اور تحمل فرماتے، ہر شخص یہ سمجھتا کہ اس سے بڑھ کر کوئی ان کا مقرب اور ان کے یہاں معزز نہیں، ساتھیوں میں سے جو غیر حاضر ہوتا اس کا حال دریافت فرماتے اور اس کی فکر رکھتے، تعلقات کا بڑا پاس اور لحاظ رکھتے غلطیوں اور کوتاہیوں سے درگزر کرتے، اگر کوئی کسی بات پر قسم کھا لیتا تو اس کو مان لیتے اور جو کچھ حقیقت حال جانتے تھے اسکا اخفا فرماتے۔

## مردہ دلوں کی مسیحائی

یہ تذا عبد القادر جیلانیؒ کی کرامت کی کثرت پر مورخین کا اتفاق ہے شیخ الاسلام عز الدین بن عبد السلام اور امام ابن تیمیہ کا قول ہے کہ شیخ کی کرامات حد تو اترا کہ پہنچ گئی ہیں، ان میں سب سے بڑی کرامت مردہ دلوں کی مسیحائی تھی، اللہ تعالیٰ نے آپ کے قلب کی توجہ اور زبان کی تاثیر سے لاکھوں انسانوں کو نئی ایمانی زندگی عطا فرمائی، آپ کا وجود اسلام کے لئے ایک باد بہاری تھا، جس نے دلوں کے قبرستان میں نئی جان ڈال دی، اور عالم اسلام میں ایمان و روحانیت کی ایک نئی لہر پیدا کر دی۔ شیخ عمر کیسانی کہتے ہیں کہ کوئی مجلس ایسی نہ ہوتی تھی جس میں یہودی اور عیسائی اسلام نہ قبول کرتے ہوں، اور رہزن، خوئی اور جہلم پیشہ تو بہ سے مشرف نہ ہوتے ہوں، فاسد الاعتقاد اپنے غلط عقائد سے توبہ نہ کرتے ہوں۔

جیاتی کا بیان ہے کہ مجھ سے حضرت شیخ نے ایک روز فرمایا کہ میری تمنا ہوتی ہے

لے قلام الجواہر ص ۱۷۷ ذیل طبقات الحنابلہ ابن رجب ص ۱۷۷ علماء العینین ص ۱۷۷ قلام الجواہر مختلف کتب مذکورہ

کہ زمانہ سابق کی طرح صحراؤں اور جنگلوں میں رہوں نہ مخلوق مجھے دیکھے نہ میں اس کو دیکھوں، لیکن اللہ تعالیٰ کو اپنے بندوں کا نفع منظور ہے، میرے ہاتھ پر پانچ ہزار سے زیادہ یہودی اور عیسائی مسلمان ہو چکے ہیں، بیچاروں اور جرائم پیشہ لوگوں میں سے ایک لاکھ سے زائد توبہ کر چکے ہیں، اور یہ اللہ تعالیٰ کی بڑی نعمت ہے۔

مورخین کا بیان ہے کہ بغداد کی آبادی کا بڑا حصہ حضرت کے ہاتھ پر توبہ سے مشرف ہوا۔ اور ہجرت یہودی اور عیسائی اور اہل ذمہ مسلمان ہوئے۔

## تعلیمی مشاغل و ہدایات

اعلیٰ مراتب ولایت پر فائز ہونے اور نفوس و اخلاق کی تربیت و اصلاح میں ہم تن مشغول ہونے کے ساتھ آپ درس و تدریس، افتاء اور تصحیح اعتقاد اور مذہبِ اہلسنت کی نصرت و حمایت سے غافل نہ تھے، عقائد و اصول میں امام احمد اور محدثین کے مسلک پر تھے۔ مذہبِ اہلسنت اور سلف کے مسلک کو آپ سے بڑی تقویت حاصل ہوئی۔ اور اس کے مقابلہ میں اعتقادی و علمی بدعات کا بازار سرد ہو گیا، ابن اسماعیل کہتے ہیں کہ متبعین سنت کی شان اچھی وجہ سے بڑھ گئی، اور انکا پلرا بھاری ہو گیا۔

مدرسہ میں ایک سبق تفسیر کا، ایک حدیث کا، ایک فقہ اور ایک اختلافاتِ ائمہ اور ان کے دلائل کا پڑھاتے تھے۔ صبح شام تفسیر حدیث فقہ، مذاہبِ ائمہ، اصول فقہ اور نحو کے اسباق ہوتے۔ ظہر کے بعد تجوید کی تعلیم ہوتی، اس کے علاوہ افتاء کی مشغولیت تھی، بالعموم مذہب شافعی اور مذہب حنبلی کے مطابق فتویٰ دیتے، علماء عراق آپ کے فتاویٰ سے

بڑے متعجب ہوتے اور بڑی تعریف کرتے رہے

ایک مرتبہ استفقا آیا کہ ایک شخص نے قسم کھائی کہ وہ کوئی ایسی عبادت کرے گا کہ جس میں عبادت کے وقت کوئی دوسرا شریک نہیں ہوگا۔ اگر اس نے قسم پوری نہیں کی تو اس کی بیوی کو تین طلاق، یہ استفقا اس نے کہا، حیرت میں پڑ گئے کہ ایسی کون سی عبادت ہو سکتی ہے جس میں وہ بالکل تنہا ہو اور روئے زمین پر کوئی شخص بھی اس وقت وہ عبادت نہ کر رہا ہو، حضرت شیخ کے پاس استفقا آیا تو بے کلف فرمایا کہ مٹاف اس کے لئے خالی کر دیا جائے اور وہ سات چکر کر کے خانہ کعبہ کا طواف تنہا مکمل کرے، علمائے یہ جو اب سن کر بے ساختہ داد تحسین دی اور کہا کہ یہی ایک صورت ہے کہ وہ بلا شرکت غیرے عبادت کرے اور اپنی قسم پوری کرے، اس لئے کہ طواف بیت اللہ پر موقوف ہے اور مٹاف اس شخص کے لئے مخصوص کر دیا گیا ہے۔ اب اس عبادت میں کہیں بھی شرکت کا امکان نہیں ہے۔

## استقامت و تحقیق

حضرت شیخ استقامت کا پہاڑ تھے، ابداع کامل، علم راسخ اور تائیدِ نبی نے آپ کو اس مقام پر پہنچا دیا تھا کہ حق و باطل، نور و ظلمت، الہام صحیح اور کیدِ شیطانی میں پورا اقیساز پیدا ہو گیا تھا، آپ یہ حقیقت پوری طرح منکشف ہو گئی تھی کہ شریعتِ محمدی کے احکام اور حلال و حرام میں قیامت تک کے لئے تغیر و تبدل کا امکان نہیں جو اس کے خلاف دعویٰ کرے وہ شیطان ہے۔ ارشاد فرماتے ہیں کہ ایک مرتبہ ایک بڑی عظیم الشان روشنی ظاہر ہوئی جس سے آسمان کے کنارے بھر گئے اس سے ایک صورت ظاہر ہوئی، اس نے مجھ سے خطاب

کہ کہا ہے عبد القادریں تمہارا رب ہوں میں نے تمہارے لئے سب محرمات حلال کر دیئے ہیں“  
 میں نے کہا دور ہو مردود یہ کہتے ہی وہ روشنی ظلمت سے بدل گئی اور وہ صورت بھواں  
 بن گئی اور ایک آواز آئی کہ عبد القادر! خدا نے تم کو تمہارے علم و تفقہ کی وجہ سے بچایا اور نہیں  
 اس طرح ستر صورتوں کو گمراہ کر چکا ہوں میں نے کہا اللہ کی بھربانی ہے کسی نے عرض کیا کہ حضرت  
 آپ کیسے سمجھے کہ یہ شیطان ہے؟ فرمایا کہ اس کے کہنے سے ”کہ میں نے حرام چیزوں کو  
 تمہارے لئے حلال کر دیا۔“

یہ بھی آپ کا ارشاد ہے کہ اگر ہمدرد الہی (اسلام شریعی) میں سے کوئی حد توڑتی تو سب کچھ لو کہ  
 تم فتنہ میں پڑ گئے ہو اور شیطان تم سے کھیل رہا ہے، فوراً شریعت کی طرف رجوع کرو اسکو  
 مضبوطی سے لے لو، نفس کی خواہشات کو جواب دو۔ اس لئے کہ ہر وہ حقیقت جسکی شریعت  
 تائید نہیں کرتی باطل ہے۔

## تفویض و توجید

تسلیم و تفویض اور توجید کا بل حضرت کا خصوصی حال تھا کبھی کبھی تعلیم اس حال  
 اور مقام کی تشریح فرماتے تھے وہ دراصل آپ کا حال ہے۔ ایک موقع پر ارشاد فرماتے ہیں:-  
 خوشتر آن باشد کہ متردبیراں      گفتہ آید در حدیث دیگر اں  
 ”جب بندہ کسی بلا میں مبتلا کیا جاتا ہے تو پہلے وہ خود اس سے نکلنے کی کوشش  
 کرتا ہے۔ اگر نجات نہیں پاتا تو مخلوقات میں سے اوروں سے مدد مانگتا ہے، مثلاً بادشاہوں  
 حاکموں، امیروں، یا دنیا داروں سے اور دکھ درد میں طبیہوں سے، جب ان سے بھی کام نہیں

نکلتا اس وقت اپنے پروردگار کی طرف دعا اگر یہ دزاری و حمد و ثنا کے ساتھ رجوع کرتا ہے۔  
 یعنی جب تک اپنے نفس سے مدد مل جاتی ہے خلق سے رجوع نہیں کرتا اور جب تک خلق  
 سے مدد مل جاتی ہے خدا کی طرف متوجہ نہیں ہوتا، پھر جب خدا کی طرف سے کبھی کوئی مدد نظر  
 نہیں آتی تو بے بس ہو کر خدا کے ہاتھوں میں آ رہتا ہے، اور ہمیشہ سوال و دعا اور گریہ و  
 زاری اور ستائش و اظہار حاجت مندی امید و بیم کے ساتھ کیا کرتا ہے، پھر خدا اس کو  
 دعا سے بھی تھکا دیتا ہے اور قبول نہیں کرتا یہاں تک کہ کل اسباب منقطع ہو جاتے ہیں  
 اور وہ سب علیحدہ ہو جاتا ہے، اس وقت اس میں احکام قضا و قدر کا نفاذ ہوتا ہے اور اس  
 کے اندر خدا اپنا کام کرتا ہے، تب بندہ کل اسباب و حرکات سے بے پردا ہو جاتا ہے،  
 اور روح صرف رہ جاتا ہے، اسے فعل حق کے سوا کچھ نظر نہیں آتا اور وہ ضرور بالضرور  
 صاحب یقین موعود ہو جاتا ہے، قطعی طور پر جانتا ہے کہ درحقیقت کہ خدا کے سوا کوئی کچھ  
 کرنے والا ہے، اور نہ حرکت و سکون دینے والا، نہ اس کے سوا کسی کے ہاتھ میں چھاتی اور  
 برائی، نفع و نقصان، بخشش و حرماں کشائش و بندش، موت و زندگی، عزت و ذلت، غنا  
 و فقر، اس وقت (احکام قضا و قدر) میں بندہ کی یہ حالت ہوتی ہے جیسے شیر خوار بچہ دیا  
 کی گود میں یا مردہ غسال کے ہاتھ میں یا (پولو کا گیند) سوار کے قبضہ میں کراٹا پلٹا جاتا ہے  
 اور جگاڑا بنا یا جاتا ہے اس میں اپنی طرف سے کوئی حرکت نہیں، نہ اپنے لئے اور نہ کسی اور کے  
 لئے، یعنی بندہ اپنے مالک کے فعل میں اپنے نفس میں غائب ہو جاتا ہے اور اپنے مالک  
 اور اس کے فعل کے سوا نہ کچھ دیکھتا سنتا ہے اور نہ کچھ سوچتا سمجھتا۔ اگر دیکھتا ہے تو اس  
 کی صنعت، اور اگر سنتا ہے تو اسی کا کلام، اس کے علم سے دہر چیز کو جانتا ہے، اس کی  
 نعمت سے لطف اٹھاتا ہے، اس کے قرب سے سعادت پاتا ہے، اس کی تقریب (جاذبہ)

سے آراستہ و پیراستہ ہوتا ہے، اس کے وعدہ سے خوش ہوتا ہے، سکون پاتا اور اطمینان حاصل کرتا ہے، اس کی باتوں سے مانوس ہوتا ہے، اور اس کے غیر سے وحشت و نفرت کرتا ہے، اس کی یاد میں سرنگوں ہوتا اور جی لگاتا ہے، اس کی ذات پر اعتماد اور بھروسہ کرتا ہے، اس کے نورِ معرفت سے ہدایت پاتا، اور اس کا خرقہ و لباس پہنتا ہے، اس کے علوم عجیب و نادر پر مطلع ہوتا ہے، اس کے قدرت کے اسرار سے مستشرق ہوتا ہے، اس کی ذات پاک سے ہر بات سنتا اور اسے یاد رکھتا ہے، پھر ان نعمتوں پر حمد و ثناء و شکر و سپاس کرتا ہے لہ

## خلاقِ خدا پر شفقت

عامتہ الناس اور امتِ محمدیہ کے ساتھ آپ کو جو تعلق جو ٹھکانا اور اس کے حال پر جو شفقت تھی، اور جو ناپسین رسول اور مقبولین کی خاص علامت ہے اس کا اندازہ آپ کی اس تقریر سے ہو سکتا ہے جس میں آپ نے بازار میں جانے والوں کے احوال و حالات بیان فرمائے ہیں، ان میں آخری مرتبہ کا ذکر کرتے ہوئے فرماتے ہیں اور دراصل حدیث دیگر ان میں اپنا ہی حال اور مقام بیان کرتے ہیں۔

”اور پانچواں وہ شخص ہے کہ جب بازار میں داخل ہوتا ہے تو اللہ سے ان کا دل بھر جاتا ہے ان لوگوں پر رحمت کرنے کے لئے، اور یہ رحمت اسے کچھ دیکھنے ہی نہیں دیتی کہ ان لوگوں کے پاس کیا کچھ ہے، وہ تو اپنے داخلہ کے وقت سے باہر نکلنے کے وقت تک بازار والوں کے لئے دعا و استغفار و شفاعت میں اور ان پر رحمت و شفقت میں مشغول



رہتا ہے، اس کا دل ان لوگوں کے لئے ان کے حال پر جلتا رہتا ہے اور انہیں روتی رہتی ہیں اور زبان ان نعمتوں پر جو خدا نے ان لوگوں کو اپنے فضل سے دی ہیں، خدا کا شکر اور اس کی حمد و ثنا کرتی رہتی ہے۔" ۱۷

## حضرت شیخ کا عہد اور راجح

حضرت شیخ عبدالقادر جیلانیؒ نے بغداد میں ۳ سال گزارے اور عباسی خلفاء میں سے پانچ ان کی نظروں کے سامنے یکے بعد دیگرے مسند خلافت پر بیٹھے جسوقت وہ بغداد میں رونق افروز ہوئے اس وقت خلیفہ مستنصر باللہ ابو القاسم (م ۱۱۳۵ء) کا عہد تھا، ان کے بعد بالترتیب مسترشد راشد المقتضی لامر اللہ والمتبجد باللہ تخت سلطنت پر شمعن ہوئے۔

شیخ کا یہ عہد بہت اہم تاریخی واقعات سے لبریز ہے، سلجوقی سلاطین اور عباسی خلفاء کی باہمی کشمکش اس زمانہ میں پورے عروج پر تھی، یہ سلاطین عباسی حکومت پر اپنا اقتدار قائم کرنے کے لئے دل و جان سے کوشاں تھے، کبھی خلیفہ کی رضامندی کے ساتھ اور کبھی اس کی مخالفت و ناراضگی کے باوجود کبھی کبھی خلیفہ اور سلطان کے لشکروں میں قلعہ و محرکہ آرائی بھی ہوتی اور مسلمان ایک دوسرے کا بے دریغ خون بہاتے۔

اس طرح کے واقعات مسترشد کے زمانہ میں کئی مرتبہ پیش آئے یہ عہد عباسی کا

۱۷ فروع الغیب مقالہ ۲، ترجمہ مولوی محمد عالم صاحب کاکوروی (روز الغیب) ص ۱۶۵

۱۸ - ابن کثیر نے اس کے مناقب میں لکھا ہے کہ مسترشد بہت شجاع، جوملہ منہ فیصیح و بلیغ شیریں کلام اور بہت عبادت گزار خلیفہ تھا، اور خاص و عام سب کی نظروں میں محبوب تھا، (بقرہ ص ۱۶۵)

سب سے زیادہ طاقتور اور معقول خلیفہ تھا، اور اکثر معرکوں میں فتح بھی اسی کو حاصل ہوئی، لیکن  
 ۵۱۹ء میں سلطان مسعود اور اس کے درمیان جو معرکہ ہوا اس میں اسکو شکستِ فاش  
 ہوئی۔ ابن کثیر لکھتے ہیں :-

” سلطان کے لشکر کو فتح حاصل ہوئی خلیفہ قید کر لیا گیا اہل بغداد کی املاک کو لوٹ لیا گیا،  
 اور یہ خبر دوسرے تمام صوبوں میں پھیل گئی، بغداد اس المناک خبر سے بہت متاثر ہوا،  
 اور وہاں کے باشندوں میں ظاہر دباظن ہر لحاظ سے ایک زلزلہ سا لگایا عوام نے مسجد  
 کے ممبروں تک کو توڑ ڈالا، اور جماعتوں میں شریک ہونا بھی چھوڑ دیا، عورتیں سر سے  
 دوپٹہ ہٹا کر نوحہ خوانی کرتی ہوئی باہر نکل آئیں اور خلیفہ کی تہ اور اس کی پریشانیوں و مصیبتوں  
 کا ماتم کرنے لگیں، دوسرے علاقے بھی بغداد کے نقش قدم پر چلے، اور اس کے بعد یہ  
 فتنہ اتنا بڑھا کہ ہمیشہ تمام علاقے اس سے متاثر ہو گئے، ملک سخرے یہ ماجرا دیکھ کر  
 اپنے بھتیجے کو معاملے کی نزاکت اور اہمیت سے آگاہ اور خبردار کیا اور اس کو حکم دیا کہ خلیفہ  
 کو بحال کر دے، ملک مسعود نے اس حکم کی تعمیل کی، لیکن خلیفہ کو باطنیوں نے بغداد  
 کے راستہ میں قتل کر دیا۔“

یہ تمام الم انجیر واقعات شیخ عبد القادر جیلانی کی نگاہوں کے سامنے گزرنے  
 انھوں نے مسلمانوں کے باہمی افتراق و خانہ جنگی اور دشمنی کو اپنی آنکھوں سے دیکھا اور  
 انھوں نے یہ بھی دیکھا کہ دنیا کی محبت کی خاطر اور ملک و سلطنت اور جاہ و مرتبہ کے حصول  
 کے لئے لوگ سب کچھ کر گزرنے پر آمادہ ہیں اور ان کو صرف دہر بار کی شان و شوکت سے

دہ آخری خلیفہ تھا جس نے خطبہ دینے کا رسم برقرار رکھی ۵۴ سال ۳ ماہ کی عمر میں اس کو شہید کر دیا  
 گیا۔ اور اس کی مدتِ خلافت ۱۷ سال اور ۲۰ روز ہے (البدایہ والنہایہ ج ۱۲ صفحہ ۲۰۵)

دل چسپی باقی رہ گئی ہے، وہ اہل سلطنت کو تقدس کی نگاہ سے دیکھنے لگے ہیں۔ اور صوبوں اور شہروں کی حکومت حاصل کرنے کے لئے سردھڑکی بازی لگائے ہوئے ہیں۔

شیخ عبدالقادر جیلانیؒ کا مادی وجود خواہ ان واقعات سے علیحدہ اور دور رہا ہو لیکن اپنے شعور و احساس کے ساتھ وہ اسی آگ میں جل رہے تھے، اور اسی سوزِ دروں نے ان کو پوری ہمت و طاقت اور اخلاص کے ساتھ وعظ و ارشاد، دعوت و تربیت، اصلاحِ نفوس اور تزکیہٴ قلوب کی طرف متوجہ کیا۔ اور انہوں نے لفاق اور حبیبِ دنیا کی تحقیر و تذلیل، ایمانی شعور کے اجراء و عقیدہٴ آخرت کی تذکیر اور اس سرائے فانی کی بے ثباتی کے مقابلہ اس جیاتِ جاد و دلی کی ہمت تہذیبِ خلاق، توحیدِ خالص اور اخلاصِ کامل کی دعوت پر سارا زور صرف کر دیا۔

## مواعظ و خطبات

حضرت شیخؒ کے مواعظ دلوں پر بجلی کا اثر کرتے تھے۔ اوردہ تاثر آج بھی آپ کے کلام میں موجود ہے۔ فتوح الغیب اور الفتح الربانی کے مضامین اور آپ کی مجالس کے وعظ کے الفاظ آج بھی دلوں کو گراتے ہیں۔ ایک طویل مدت گذر جانے کے بعد بھی ان میں زندگی اور تازگی محسوس ہوتی ہے۔

انبیاء علیہم السلام کے ناسین اور عارفینِ کاملین کے کلام کی طرح یہ مضامین بھی ہر وقت کے مناسب اور سامعین اور مخاطبین کے حالات و ضروریات کے مطابق ہوتے تھے۔ عام طور پر لوگ جن بیماریوں میں مبتلا اور جن مغالطوں میں گرفتار تھے

انہیں کا ازالہ کیا جاتا تھا۔ اسی لئے حاضرین آپ کے ارشادات میں اپنے زخمِ کامرہم اپنے مرض کی دوا، اور اپنے سوالات و شبہات کا جواب پاتے تھے، اور شاگرد اور عام لفع کی یہ ایک بڑی وجہ تھی، پھر آپ زبانِ مبارک سے جو فرماتے تھے وہ دل سے نکلتا تھا، آپ کے کلام میں بیک وقت شوکت و عظمت بھی ہے، اور دل آویزی اور حسادت بھی، اور ”صدیقین کے کلام کے یہی شان ہے۔“

## توجیدِ خالصہ و غیر الشد کی حقیقتی

اس وقت ایک عالم کا عالم اہل حکومت اور اہل دولت کے دامن سے وابستہ تھا، لوگوں نے مختلف انسانوں اور مختلف مہنتوں کو نفع و ضرر کا مالک سمجھ لیا تھا اسباب کو ارباب کا درجہ دیدیا گیا تھا، اور قضا و قدر کو بھی اپنے جیسے انسانوں سے متعلق سمجھ لیا گیا تھا۔ ایک ایسی فصاحت حضرت شیخ فرماتے ہیں:-

”کل مخلوقات کو اس طرح سمجھو کہ بادشاہ نے جس کا ملک بہت بڑا اور حکم

بہت سخت اور رعب و داب دل ہلا دینے والا ہے، ایک شخص کو گرفتار کر کے

جس کے گلے میں طوق اور سپروں میں کڑا ڈال کر ایک صنوبر کے درخت میں ایک نہر

کے کنارے جس کی موجیں زبردست اور پاٹ بہت بڑا تھا، بہت گہری، بہاؤ بہت

زوروں پر ہے، لٹکا دیا ہے، اور خود ایک لٹیس اور بلند کرسی پر کہ اس تک پہنچنا

مشکل ہے، تشریف فرما ہے، اور اس کے پہلو میں تیر و پیکان، نیزہ،

دکمان اور ہر طرح کے اسلحو کا انبار ہے، جن کی مقدار خود بادشاہ کے سوا کوئی نہیں

جانتا، اب ان میں سے جو چیز چاہتا ہے اٹھا کر اس کے ہونے قیدی پر چلاتا ہے:-

تو کیا یہ تا شاد رکھنے والے کے لئے بہتر ہوگا کہ وہ سلطان کی طرف سے نظر ثانی اور اس سے خوف و امید ترک کرنے اور نکلے ہوئے قیدی سے امید و بیم رکھے کیا جو شخص ایسا کرے، عقل کے نزدیک بے عقل ہے اور راک دلو اندہ جو پایہ اور انسانیت سے خارج نہیں ہے خدا کی پناہ بینائی کے بعد نابینائی اور وصول کے بعد جدائی اور قرب و ترقی کے بعد تنزل اور ہدایت کے بعد گمراہی اور ایمان کے بعد کفر سے۔ ۱۰

ایک دوسری مجلس میں توحید و اخلاق اور مسوائے اللہ سے انقطاع کی تعلیم اس طرح دیتے ہیں :-

”اس پر نظر رکھو جو تم پر نظر رکھتا ہے، اس کے سامنے رہو جو تمہارے سامنے رہتا ہے، اس سے محبت کرو جو تم سے محبت کرتا ہے، اس کی بات مانو جو تم کو بلاتا ہے، اپنا ہاتھ اسے دو جو گھوگھنے سے سنبھال لے گا، اور تم کو جہل کی تاریکیوں سے نکال لے گا۔ اور ہلاکتوں سے بچائے گا، نجاستیں دھو کر میل کچیل سے پاک کرے گا، تم کو تمہاری سرسند اور بدلو اور لپست ہمتی اور نفس بدکار اور رفیقان گمراہ و گمراہ سے نجات دے گا، جو شیاطین خواہشیں اور تمہارے جاہلی دوست میں، خدا کی راہ کے رہن اور تم کو نفیس اور ہر عمرہ اور پسندیدہ چیز سے محروم رکھنے والے، کب تک عادت؟ کب تک خلق؟ کب تک خواہش؟ کب تک رعونت؟ کب تک دنیا؟ کب تک آخرت؟ کب تک مسوائے حق؟ کہاں چلے تم؟ (اس خدا کو چھوڑ کر جو) ہر چیز کا پیدا کرنے والا ہے اور بنانے والا ہے، اول ہے، آخر ہے، ظاہر ہے، باطن ہے، دلوں کی محبت، روجوں کا المیتان، گمراہیوں سے سبکدوشی، بخشش و احسان ان سب کا رجوع اسی کی طرف سے اور

اسی کی طرف سے اس کا صدور ہے: ۱۰

ایک دوسری مجلس میں اسی توجید کے مضمون کو اس طرح واضح بیان فرماتے ہیں:۔

” ساری مخلوق عاجز ہے، ان کوئی سمجھ کو نفع پہنچا سکتا ہے، نہ نقصان بس حق تعالیٰ اس کو ان کے ہاتھوں کو دیتا ہے، اسی کا فعل تیرے اندر مخلوق کے اندر تصرف فرماتا ہے جو کچھ تیرے مفید ہے یا مضر ہے اس کے متعلق اللہ کے علم میں قلم چل چکا ہے، اس کے خلاف نہیں ہو سکتا۔ جو محدود دنیاوی کام میں وہ باقی مخلوق پر اللہ کی حجت میں، بعض ان میں سے ایسے ہیں جو ظاہر اور باطن دونوں اعتبار سے دنیا سے برہنہ ہیں، گو دولت مند ہے مگر حق تعالیٰ ان کے اندرون پر دنیا کا کوئی اثر نہیں پاتا، یہی قلوب ہیں جو صاف ہیں۔ جو شخص اس پر قادر ہو اس کو مخلوق کی بااقتدار مل گئی اور وہی بہادر پہلوان ہے، بہادر وہی ہے جس نے قلب کو ماسوائے اللہ سے پاک بنایا، اور قلب کے دروازہ پر توجید کی تلوار اور شریعت کی شمشیر لے کر کھڑا ہو گیا، اگر مخلوقات میں سے کسی کو بھی اس میں داخل نہیں ہونے دیتا ہے، قلب کو مقرب القلوب سے وابستہ کرتا ہے، شریعت اس کے ظاہر کو تہذیب سکھاتی ہے اور توجید و معرفت باطن کو مہذب بناتی ہیں۔“ ۱۱

مجموعہ دین باطل کی تشریح کرتے ہوئے فرماتے ہیں:۔

” آج تو اعتماد کر رہا ہے اپنے نفس پر، مخلوق پر اپنے دیناروں پر اپنے درہوں پر، اپنی خسرید و فردخت پر، اور اپنے شہر کے حاکم پر، ہر چیز کو جس پر تو اعتماد کرے

وہ تیرا مہجود ہے اور ہر وہ شخص جس سے تو خوف کرے یا تو قہر رکھے وہ تیرا مہجود ہے، اور ہر وہ شخص جس پر نفع اور نقصان کے متعلق تیری نظر پڑے اور تو سمجھے کہ حق تعالیٰ ہی اس کے ہاتھوں اس کا جاری کرنے والا ہے تو وہ تیرا مہجود ہے۔

ایک دوسرے موقع پر خدا کی غیرت شکر، سے نفرت اور انسان کی محبوب چیزوں کے سلب اور ضائع ہوجانے کی حکمت۔ اس طرح بیان فرماتے ہیں:-

”تم اکثر کہتے ہو گے اور کہو گے، میں جس سے محبت کرتا ہوں اس سے میری محبت ہٹنے نہیں پاتی اور خسر پڑ جاتا ہے یا توجہ الٰہی ہوجاتی ہے یا مر جاتا ہے یا بخش ہوجاتی ہے اور مال سے اگر محبت کرتا ہوں تو وہ ضائع ہوجاتا ہے، اور ہاتھ سے نکل جاتا ہے تب تم سے کہا جائے گا کہ اے خدا کے محبوب اے وہ کہ جس پر خدا کی عنایت ہے اے وہ جو خدا کا منظور نظر ہے اے وہ جس کے لئے اور جس پر خدا کی غیرت آتی ہے، کیا تمہیں معلوم نہیں کہ اللہ بخیر ہے، اس نے تم کو اس لئے پیدا کیا اور تم غیر کے ہو رہنا چاہتے ہو، کیا تم نے خدا کا یہ ارشاد نہیں سنا کہ وہ ان لوگوں کو درست رکھتا ہے اور وہ اسے اور یہ ارشاد کہ میں نے جن والنس کو صرف اسلئے پیدا کیا ہے کہ وہ میری عبادت کریں، کیا تم نے رسول اللہ صلی اللہ علیہ وسلم کا یہ ارشاد نہیں سنا کہ ”خدا جب کسی بندے سے محبت کرتا ہے تو اسے مبتلا کرتا ہے، پھر اگر وہ صبر کرتا ہے تو اسے رکھ چھوڑتا ہے، عرض کیا گیا یا رسول اللہ! رکھ چھوڑنے سے کیا مراد ہے؟ فرمایا کہ ”اس کے مال اور اولاد کو باقی نہیں رکھتا۔ اور یہ معاملت اس لئے ہے کہ جب مال و اولاد ہوں گے تو اسے ان کی محبت بھی ہے گی اور خدا سے جو محبت اسے ہے، متفرق ناقص اور تقسیم ہو کر حق اور غیر حق میں مشترک ہوجائے گی، اور خدا شریک کو قبول نہیں کرتا، وہ بخیر ہے اور ہر چیز پر غالب و زبردست تو وہ اپنے

شریک کو ہلاک و مہر دم کر دیتا ہے، تاکہ وہ اپنے بندہ کے دل کو خالص کر لے جس کا  
اپنے لئے بغیر شریک کے، اس وقت اس کا یہ ارشاد صادق آجاتا ہے کہ وہ ان لوگوں کو  
دوست رکھتا ہے اور وہ لوگ اسے یہاں تک کہ دل جب (خدا کے ان مصنوعی شریکوں  
اور براہمی کرنے والوں سے جو اہل و عیال، دولت و لذت اور خواہشیں میں نیز ولایت  
و ریاست کرامات و حالات، منازل و مقالات، جنتوں اور درجات اور قرب و نزدیکی کی  
طلب سے پاک و صاف ہو جاتا ہے تو اس میں کوئی ارادہ اور کوئی آرزو باقی نہیں رہتی  
اور وہ مثل سورج دار برتن کے ہو جاتا ہے جس میں کوئی چیز نہیں ٹھہرتی، کیونکہ وہ خدا  
کے فعل سے ٹوٹ جاتا ہے، جب اس میں کوئی ارادہ پیدا ہوتا ہے خدا کی غیرت اور اس  
کا فعل اس کو توڑ ڈالتا ہے، تب اس کے دل کے گرد عظمت و جسروت و مہبت  
کے پردے ڈال دیئے جاتے ہیں اور اس کے گرد اگر دکبریائی اور سطوت کی خدوشیں  
کھودی جاتی ہیں کہ دل میں کسی چیز کا ارادہ گھسنے نہیں پاتا، اس وقت دل کو اسباب  
یعنی مال اور اہل و عیال اور اصحاب اور کرامات و حکم بیانات کچھ مضر نہیں ہوتے، کیونکہ یہ  
سب دل سے باہر رہتے ہیں تب اللہ تعالیٰ ان سے غیرت نہیں کرتا، بلکہ یہ سب چیزیں  
خدا کی طرف سے بندہ کے لئے بطور لطف و کرامت و رزق و نعمت کے ہوتی ہیں اور جو  
لوگ اس کے پاس آتے ہیں انہیں نفع پہنچانے کے لئے " ۱۰

## شکستہ دلوں کی تسکین

حضرت شیخ کے زمانہ میں ایک طبقہ ایسا تھا جو اپنے اعمال و اخلاق اور



ایمانی کیفیت کے لحاظ سے لپت لیکن دینا وی حیثیت سے بلند اور طرح سے اقبال مند تھا اس کے برخلاف دوسرا طبقہ معاشی حیثیت سے لپت دینا وی ترقیات سے محروم بے لفاہوت و تہی دست لیکن اعمال و اخلاق کے لحاظ سے بلند اور ایمانی کیفیات و ترقیات سے بہرہ مند تھا وہ پہلے طبقہ کی کامیابیوں اور ترقیات کو بعض اوقات رشک کی نگاہ سے دیکھتا اور اپنے کو کسی وقت محسوس و نامراد سمجھنے لگتا تھا حضرت شیخ اس مشکندہ دل طبقہ کی دیجوئی فرماتے ہیں اور ان پر اللہ تعالیٰ کی جو عنایات ہیں ان کا ذکر فرماتے ہوئے اس امتیاز و فرق کی حکمت بیان فرماتے ہیں۔ ارشاد ہوتا ہے :-

”اے خالی ہاتھ فقیر اے وہ کہ جس سے تمام دنیا برگشتہ ہے، اے گناہ اے سبھو کے پیا سے ننگے جگر جھلے ہوئے، اے ہر مسجد و خرابات سے نکالے ہوئے، اے ہر در سے پھٹکا لے ہوئے، اے وہ کہ ہر مراد سے محروم خاک پر پڑا ہے، اے وہ کہ جس کے دل میں ڈٹی ہوئی، آرزوں اور امانوں کے دکتے کے پتے لگے ہیں، من کہہ کہ خدا نے تجھ کو محتاج کر دیا، دنیا کو تجھ سے پھیر دیا، مجھ پر مال کر دیا، چھوڑ دیا، مجھ سے دشمنی کی، مجھ پر نشان کیا، اور جمعیتِ خاطر، بخشی، مجھے ذلیل کیا، اور دنیا سے میری کفایت کی مجھے گناہ کیا اور خلق میں اور میرے سبائیوں میں میرا ذکر بلند نہیں کیا، اور غیر پر اپنی نعمتیں بچھا کر کر دیں جس میں اس کے رات دن گزرتے ہیں اسے مجھ پر اور سیکر دیا روالوں پر فضیلت دی، حالانکہ وہ بھی مسلمان ہے اور میں بھی، ایک ماں باپ آدم و حوا کی اولاد میں دونوں ہیں (اے فقیر) خدا نے تیسرے ساتھ یہ برتاؤ اس لئے کیا ہے کہ تیری سرشت ثمار زمین کے مثل ہے ریت ہے اور رحمت حق کی بارشیں برابر تجھ پر ملوں گی میں، از قسم صبر و رضا و یقین موافقت و علم اور ایمان و توحید کے لوازم تیرے گرداگرد ہیں تو تیسرے ایمان کا درخت اور اس کی

بڑھ اور بیخ اپنی جگہ پر مضبوط ہے اور کٹے دے رہا ہے پھل رہا ہے بڑھ رہا ہے شاخیں پھیلا رہا ہے سایہ لے رہا ہے بلند ہو رہا ہے 'رزق' زیادتی اور تمہیں ہے اس کے بڑھانے اور پردرش کرنے میں پانس اور کھا دینے کی ضرورت نہیں اس بارے میں خداوند تعالیٰ تیرے حکم سے فارغ ہے (کہ وہ خود تیری ضروریات) کو بخوبی جانتا ہے، اس نے آخرت میں تجھ کو مقام بخشا ہے اور اس میں تجھ کو مالک بنایا ہے اور عقبی میں تیرے لئے اتنی کثرت سے بخششیں رکھی ہیں کہ نہ کسی آنکھ نے دیکھیں نہ کان نے سنی نہ کسی انسان کے دل میں گذریں، اللہ تعالیٰ فرماتا ہے کہ کوئی نفس نہیں جانتا کہ کون سی آنکھوں کی ٹھنڈک ان کے لئے چھپا رکھی گئی ہے، اس کام کے بدلہ میں جو وہ کرتے رہتے ہیں یعنی جو کچھ دنیا میں ان لوگوں نے احکام کی بجا آوری منوعات کے ترک پر صبر و مقدرات میں تقویٰ یعنی دستیم اور کل اور میں خدا کی موافقت کی ہے۔

اور وہ غیر جسے خدا نے دنیا عطا فرمائی اور (مال دنیا کا) مالک کیا ہے، اور نعمت دنیا دی دی، اور اس پر اپنا فضل فرمایا، اس کے ساتھ یہ معاملہ اس لئے کیا ہے کہ اس کے ایمان کی جگہ رتبہ اور تفسیر ملی زمین ہے کہ اس میں پانی ٹھہرنا اور درخت اگنا اور کھیتی اور پھل کا پیدا ہونا دقت سے خالی نہیں اور اس زمین پر کھا دغیرہ ڈالی جاتی ہے جس سے پودوں اور درختوں کی پردرش ہو اور وہ کھا دیتا اس کا سامان ہے، تاکہ اس سے درخت ایمان اور نہال اعمال کی جو اس زمین میں اگے ہیں حفاظت ہو اگر چہ سینہ اس سے علیحدہ کر دی جائے تو پودے اور درخت سوکھ جائیں گے اور پھل جاتے رہیں گے، پس گھر ہی اجر جائے گا حالانکہ خداوند تعالیٰ اس کے بنانے کا ارادہ رکھتا ہے، تو اے فقیر! دولت مند آدمی کا دخت ایمان کمزور جہ کا ہوتا ہے اور اس قوت

سے خالی جو تیرے درخت ایمان میں بھری ہوتی ہے، اس کی مضبوطی اور اس کا ٹکاؤ انہی چیزوں سے ہے، جو مال دنیا اور طرح طرح کی نعمتیں اس کے پاس تجھ کو نظر آتی ہیں، اگر درخت کی کس زوری میں یہ چیزیں اس سے الگ کر دی جائیں تو ایمان کا درخت سوکھ کر کفر و انکار (پیدا) ہو جائے گا، اور وہ شخص منافقین و مرتدین و کفار میں شامل ہو جائے گا، البتہ اگر خداوند تعالیٰ دولت مند کی طرف مہر و رضا و یقین، علم اور طرح طرح کی معرفتوں کے شکر بھیجے اور اس سے اس کا ایمان قوی ہو جائے تو پھر اس کو تو تیری اور نعمتوں کے علیحدہ ہو جانے کی پروا نہ رہیگی۔۔۔

## دنیا کی صحیح حیثیت

حضرت شیخ کے یہاں رہبانیت کی تعلیم نہیں، وہ دنیا کے استعمال اور اس سے بقدر ضرورت استماع سے منع نہیں فرماتے، اس کی پرورش اور غلامی اور اس سے قلبی تعلق اور عشق سے منع فرماتے، میں ان کے مواظفہ و درحقیقت حدیث نبوی "إِنَّ الدُّنْيَا خُلِقَتْ لَكُمْ وَأَنْتُمْ خُلِقْتُمْ لِلْآخِرَةِ" (بیشک دنیا تمہارے لئے پیدا کی گئی (یعنی تمہاری لونڈی ہے) اور تم آخرت کے لئے پیدا کئے گئے) کی تفسیر ہیں ایک موقع پر فرماتے ہیں۔۔۔

” دنیا میں سے اپنا مقسم اس طرح مت کھا کہ وہ میٹھی ہوئی ہو اور تو کھڑا ہو، بلکہ اس کو بارشہا کے دروازہ پر اس طرح کھا کہ تو بیٹھا ہو، او اور طباق اپنے سر پر رکھے ہوئے کھڑی ہو، دنیا خدمت کرتی ہے اس کی جو حق تعالیٰ کے دروازہ پر کھڑا ہوتا ہے“

اور جو دنیا کے دروازے پر کھڑا ہوا ہوتا ہے اس کو ذلیل کرتی ہے، کھاسق تعالیٰ کے ساتھ  
عزت و توکھری کے قدم پر۔" ۱۰

ایک دوسرے موقع پر ارشاد ہوتا ہے :-

"دنیا ہاتھ میں رکھنی جائز، جیب میں رکھنی جائز کسی اچھی نیت سے اس کو حج رکھنا  
جائز، باقی قلب میں رکھنا جائز نہیں، رکہ دل سے بھی محبوب سمجھنے لگے، دروازہ پر اس کا کھڑا ہونا  
جائز باقی دروازہ سے آگے گھسنا ناجائز ہے، نہ تیرے لئے عزت ہے۔" ۱۱

## خلفاء اور حکام پر تنقید

حضرت شیخ صرف مواعظ پند و نصیحت اور ترغیب و تشویش ہی پر اکتفا نہیں فرماتے  
تھے جہاں ضرورت سمجھتے تھے بڑی صاف گوئی اور جسرات کے ساتھ امر بالمعروف  
اور نہی عن المنکر کا فریضہ انجام دیتے، حکام و سلاطین اور خلیفہ وقت پر بھی تنقید  
اور ان کے غلط افعال اور فیصلوں کی مذمت سے بھی باز نہیں رہتے تھے، اور اس  
بارہ میں کسی کی وجاہت اور اثر و نفوذ کی مطلق پروا نہیں کرتے تھے، حافظ عماد الدین  
ابن کثیر اپنی تاریخ میں لکھتے ہیں :-

کانہ یا مصر بالمعروف و بینہم	آپ خلفاء و وزراء، سلاطین قضاة خواص
عن المنکر للخلفاء و الوزراء	دعوا م سب کو امر بالمعروف اور نہی عن المنکر
و السلاطین و القضاة و الخاصة	فرماتے اور بڑی صفائی اور جسرات کے ساتھ
و العامة لصدہم بذالہ	ان کو ٹھہرے مجمع اور برسبر مبر اور علی الاعلان

علیٰ رؤس الامتھاد و رؤس المناہج  
 و فی المعافل و بیکو علیٰ من یوتی  
 الظلمۃ و لا تاخذہ فی اللہ لومۃ  
 لا شہیدہ

صاحبِ تلامذہ مجاہد لکھتے ہیں کہ جب خلیفہ مقتفی لامر اللہ نے قاضی ابوالوفاء  
 یحییٰ بن سعید بن یحییٰ بن المنظر کو قاضی بنایا تو ابن المرجم الظالم کے لقب سے مشہور تھا  
 تو حضرت نے برسر منبر خلیفہ کو مخاطب کر کے فرمایا :-

ولیت علی المسلمین الظلم الظالمین  
 ما جابک عند رب العالمین  
 احمد الراحمین۔  
 تم نے مسلمانوں پر ایک ایسے شخص کو حاکم بنایا ہے  
 جو اظلم الظالمین سے کل کو قیامت کے دن تم اس  
 رب العالمین کو جو ارحم الراحمین ہے کیا جواب دو گے؟

مورخ موصوف کا بیان ہے کہ خلیفہ یسئیر لڑ رہا تھا اور اس پر گریہ  
 طاری ہو گیا، اور اس نے اسی وقت قاضی کو اس عہدہ سے ہٹا دیا۔

حضرت شیخ ان "درباری سرکاری" علماء اور مشائخ کی بھی پُر زور تردید اور  
 پردہ دری فرماتے تھے جنہوں نے سلاطین اور ناخدا ترس حکام کی مصاحبت اختیار  
 کی تھی اور ان کی ہاں میں ہاں ملانا ان کا شعار تھا، جن کی وجہ سے ان سلاطین  
 و حکام کو زیادہ جسرات اور بے خوفی پیدا ہو گئی تھی، ایک موقع پر اسی طبقہ کو  
 خطاب کر کے فرماتے ہیں :-

"اے علم و عمل میں خیانت کرنے والو! تم کو ان سے کیا نسبت اے اللہ اور اسکے

رسول کے دشمنوں! اے بندگاہ خدا کے ڈاکو! تم کھلے ظلم اور کھلے نفاق میں (قبلہ) ہو، نفاق کب تک رہے گا؟ اے عالمو! اور اے زاہدو! شاہان و سلاطین کیلئے کب تک منافق بنے رہو گے کہ ان سے دنیا کا زرد مال اور اس کی شہوات و لذات لیتے رہو تم اور اگر بادشاہ اس زمانہ میں اللہ تعالیٰ کے مال اور اس کے بندوں کے متعلق ظالم اور ہاتھ بنے ہوئے ہیں بارانہا! منافقوں کی شوکت توڑ دے اور انکو ذلیل فرما، یا انکو توبہ کی توفیق دے، اور ظالموں کا قطع قمع فرما، اور زمین کو ان سے پاک کر دے، یا انکی اصلاح فرما، ۱۷

ایک دوسرے موقع پر اسی طبقہ کے ایک فرد کو اپنا مخاطب بتاتے ہوئے فرماتے ہیں :-

”تجھے شرم نہیں آتی کہ تیری حرص نے تجھ کو ظالموں کی خدمتگاری اور حرام خوری پر آمادہ کر دیا، تو کب تک حرام کھاتا اور دنیا کے ان (ظالم، بادشاہوں کا خدمتگار بننا ہے گا، جن کی خدمت میں لگا ہوا ہے انکی بادشاہت عنقریب مٹ جائیگی اور تجھے حتی تعالیٰ کی خدمت میں آنا پڑیگا جسکی ذات کو کبھی زوال نہیں۔“ ۱۸

## دین کیلئے دسوزی اور فکر مندی

حضرت شیخ دینی اور اخلاقی انحطاط کو جس کا سبب بڑا مرکز خود لہذا تھا (دیکھ دیکھ کر گڑھتے تھے، اور عالم اسلام میں جو ایک دینی زوال رونما تھا، اس کے آثار دیکھ کر ان کے سینہ میں حیرت اسلامی اور غیرت دینی کا جوش اٹھتا تھا، وہ اپنے اس قلبی احساس اور درد کو بعض اوقات چھپا نہیں سکتے، اور یہ دریا انکی خطبات

اور مواضع میں امنڈ آتا ہے، ایک موقع پر ارشاد فرماتے ہیں:-

”جناب رسول اللہ صلی اللہ علیہ وسلم کے دین کی دیواریں پے درپے گر رہی ہیں اور اس کی بنیاد کھری جاتی ہیں اے باشندگان زمین! اور جو گر گیا ہے اس کو مضبوط کر دیں اور جو ڈھل گیا ہے اس کو درست کر دیں یہ چیز ایک سپوری نہیں ہوتی سب ہی کو مل کر کام کرنا چاہیے اے سورج! اے چاند! اور اے دن تم سب آؤ! ۱۷

ایک دوسرے موقع پر فرماتے ہیں:-

”اسلام رو رہا ہے اور ان فاسقوں اور ان بدعتیوں مگر ایوں مگر کے کپڑے پہننے والوں اور ایسی باتوں کے دعویٰ کرنے والوں کے ظلم سے جو ان میں موجود نہیں ہیں اپنے سر کو تھامے، لوٹے فریاد مچا رہا ہے اپنے متقدمین اور نظر کے سامنے والوں پر غور کرو کہ امر وہی بھی کرتے تھے اور کھاتے پیتے بھی تھے رادر دفعۃً انتقال پا کر ایسے ہو گئے، گویا ہونے ہی نہ تھے تیرا دل کس قدر سخت ہے؟ کتابھی شکار کرنے اور کھیتی اور مویشی کی نگہبانی اور مالک کی حفاظت کرنے میں اپنے مالک کی خیر خواہی کرتا ہے اور اسے دیکھ کر (خوشی کے ماہے) کھلاریاں کرتا ہے حالانکہ وہ اس کو شام کے وقت صرف ایک درنوالے یا ذرا سی مقدار کھانا دیا کرتا ہے اور تو ہر وقت اللہ کی قسم قسم کی نعمتیں شکم سیر ہو کر کھاتا رہتا ہے، مگر ان نعمتوں کے پینے سے جو اس کو مقصود ہے نہ تو اس کو پورا کرتا ہے اور نہ اس کا حق ادا کرتا ہے (بلکہ اس کے برعکس) اس کا حکم رد کرتا ہے اور اس کی حدود شرعی کی حفاظت نہیں کرتا۔“ ۱۸

## بیعت و تربیت

ان پُر تائیر اور انقلاب آفریں مواعظ سے اگرچہ اہل بغداد کو عظیم الشان روحانی اور اخلاقی نفع پہنچا، اور ہزار ہا انسانوں کی زندگی میں اس تہذیبی پیدا ہوئی، لیکن زندگی کے گہرے تغیرات، ہمہ گیر اصلاح اور مستقبل تربیت کیلئے صاحب دعویٰ سے مستقل اور گہرے تعلق اور مسلسل اصلاح و تربیت کی ضرورت تھی، مجالس دعوت و ارشاد مدارس کی طرح منضبط اور مستقل تربیت گاہیں نہیں ہوتیں، جہاں طالبین کی تسلسل و انضباط کے ساتھ تعلیم و تربیت اور نگرانی کی جائے، ان مجالس کے شرکاء و سامعین آزاد ہوتے ہیں کہ ایک مرتبہ وعظ سن کر چلے جائیں اور پھر کبھی نہ آئیں، یا ہمیشہ آتے رہیں، لیکن اپنی حالت پر قائم رہیں، اور ان کی زندگی میں بدستور بڑے بڑے خلا اور دینی اور اخلاقی شکاف باقی رہیں۔

اسلامی آبادی کا پھیلاؤ اور زندگی کی ذمہ داریاں اور معاشی تفکرات اتنے بڑھ گئے تھے کہ مدارس کے ذریعہ سے (جن کو بہت سی رسوم و قیود کا پابند ہونا پڑتا ہے) عمومی اصلاح و تربیت کا کام نہیں لیا جاسکتا تھا، اور کسی بڑے پیمانہ پر کسی دینی دروہانی انقلاب کی توقع نہیں کی جاسکتی تھی، پھر اس کی کیا صورت تھی کہ مسلمانوں کی بڑی تعداد اپنے ایمان کی تجدید کرے، دینی ذمہ داریوں اور پابندیوں کو شعور اور احساس ذمہ داری کے ساتھ دوبارہ قبول کرے، اس میں پھر ایمانی کیفیات اور عہدات پیدائیں، اس کے افسردہ و سردہ دل میں پھر محبت کی گرمی پیدا ہو، اور اس کے منضحل قوی میں پھر حرکت اور نشاط پیدا ہو، اس کو کسی نئے خدا شناس پر اعتماد ہو، اور اس سے وہ اپنے



امراض روحانی و نفسانی میں علاج اور دین میں صحیح روشنی اور رہنمائی حاصل کرنے کے ناظرین کو اس کا اندازہ ہو چکا ہے کہ خلافت جس کا یہ اصلی فرض تھا اس لئے کہ جس نبی کی نیابت و نسبت پر یہ خلافت قائم تھی بقول سیدنا حضرت عمر ابن عبدالعزیزؓ وہ ہدایت کیلئے مبعوث ہوا تھا جہاں تک تحصیل حصول کے لئے نہیں، نہ صرف اس فریضہ سے غافل اور کنارہ کش ہو چکی تھی، بلکہ اپنے اعمال و کردار کے لحاظ سے اس کام کے لئے مضر اور اس کے راستہ میں مزاحم تھی، دوسری طرف وہ اس قدر بدگمان، توہم پرست اور دشمنی واقع ہوئی تھی کہ کسی نئی تنظیم اور نئی دعوت کو جس میں وہ قیادت اور سیاست کی آمیزش پاتی، برداشت نہیں کر سکتی تھی، اس کو فوراً کچل دیتی۔

ایسی صورت میں مسلمانوں میں نئی دینی زندگی، نیا نظم و ضبط اور نئے سرے سے حرکت و عمل پیدا کرنے کے لئے اس کے علاوہ کیا شکل تھی، کہ خدا کا کوئی مسلم بندہ آنحضرت صلی اللہ علیہ کے طریقہ پر ایمان و عمل اور اتباع شریعت کیلئے بیعت لے اور مسلمان اس کے ہاتھ پر اپنی سابقہ غفلت و جاہلیت کی زندگی سے توبہ اور ایمان کی تجدید کریں، اور پھر وہ نائب پیغمبران کی دینی نگرانی اور تربیت کے لئے اپنی کیمیا اثر صحبت اپنے شعلہ محبت، اپنی استقامت اور اپنے نفس گرم سے پھر ایمانی حرارت، گرمی محبت، خلوص و دلہنیت، جذبہ اتباع سنت، اور شوقِ آخرت پیدا کر دے، ان کو اس تعلق سے محسوس ہو کہ انہوں نے ایک نئی زندگی سے توبہ کی ہے، اور ایک نئی زندگی میں قدم رکھا ہے، اور کسی اللہ کے بندے کے ہاتھ میں ہاتھ دیدیا ہے وہ بھی یہ سمجھے کہ ان بیعت کرنے والوں کی اصلاح و تربیت اور ان کی دینی خدمت اللہ تعالیٰ نے میسر سپرد کی ہے، اور اس محبت کا محمد پر نباحی قائم ہو گیا ہے، پھر اپنے تجربہ و اجتہاد

اور کتاب و سنت کے اصول و تعلیمات کے مطابق ان میں صحیح روحانیت و تقویٰ اور ان کی زندگی میں ایمان و احتساب و اخلاص اور ان کے اعمال و عبادت میں کیفیات اور روح پیدا کرنے کی کوشش کرے، یہی حقیقت ہے اس بیعت و تربیت کی جس سے دین کے مخلص داعیوں نے اپنے اپنے وقت میں اجبار و تجبید دین اور اصلاح مسلمین کا کام لیا ہے، اور لاکھوں بندگانِ خدا کو حقیقتاً ایمان اور درجہ احسان تک پہنچا دیا ہے، اس سلسلہ ذریعے کے سر حلقہ اور اعلیٰ سرسید حضرت شیخ محی الدین عبدالقادر جیلانی رحمۃ اللہ علیہ ہیں، جن کا نام اور کام ظہیرِ نبوی کی تاریخ میں سب سے زیادہ روشن اور نمایاں ہے، الفاظ و اصطلاحات اور علمی بحثوں سے الگ ہو کر اگر واقعات اور حقائق پر بنیاد رکھی جائے تو تسلیم کرنا پڑے گا کہ اس دورِ انتشار میں (جو ابھی تک قائم ہے) اصلاح و تربیت کا اس سے زیادہ سہل اور عمومی اور اس سے زیادہ مؤثر اور کارگر ذریعہ نہیں ہو سکتا تھا۔

حضرت شیخ سے پہلے دین کے داعیوں اور مخلص خادموں نے اس راستہ سے کام کیا ہے اور ان کی تاریخ محفوظ ہے، لیکن حضرت شیخ نے اپنے محبوب دلائل ویز شخصیت، خدا واد روحانی کمالیت، فطری علو استعداد اور ملکہ اجتهاد سے اس طریقہ کو نئی زندگی بخشی، وہ نہ صرف اس سلسلہ کے نامور امام اور ایک مشہور سلسلہ (قادریہ) کے بانی ہیں، بلکہ اس نئے فن کی تدوین و ترتیب کا سہرا آپ ہی کے سر ہے، آپ سے پہلے وہ اتنا مدون و مرتب اور مکمل و منضبط نہ تھا، نہ اس میں اتنی عمومییت اور وسعت ہوئی تھی، جتنی آپ کی مقبولیت اور عظمت کی وجہ سے پیدا ہو گئی، آپ کی زندگی میں لاکھوں انسان اس طریقہ سے فائدہ اٹھا کر ایمان کی حلاوت سے آشنا اور اسلامی

زندگی اور اطلاق سے آراستہ ہوئے اور آپ کے بعد آپ کے مخلص خلفاء اور باعظمت اہل سلسلہ نے تمام ممالک اسلامیہ میں دعوت الی اللہ اور تجدید ایمان کا یہ سلسلہ جاری رکھا جن سے فائدہ اٹھانے والوں کی تعداد اللہ تعالیٰ کے سوا کوئی بیان نہیں کر سکتا، امین، حضرت موت اور ہندوستان میں پھر حضرتی مناسخ و تجار کے ذریعہ جاوہ اور سماٹرا میں اور دوسری طرف افریقہ کے براعظم میں لاکھوں آدمیوں کی تکمیل ایمان اور لاکھوں غیر مسلموں کے قبول اسلام کا ذریعہ بنا۔ رضی اللہ عنہم دارمناہ وجزاہ عنہ الاسلام خیر الجزاء

## زمانہ پیرائش

حضرت شیخ کا وجود اس مادیت زدہ زمانہ میں اسلام کا ایک زندہ معجزہ تھا، اور ایک بڑی تائید الہی آپ کی ذات آپ کے کمالات، آپ کی تاثیر اللہ تعالیٰ کے یہاں آپ کی مقبولیت کے آثار اور خلق اللہ میں قبولیت و جہارت کے کھلے ہوئے مناظر آپ کے تلامذہ اور تربیت یافتہ اصحاب کے اخلاق اور انکی سیرت و زندگی سب اسلام کی صداقت کی دلیل اور اس کی زندگی کا ثبوت تھا اور اس حقیقت کا اظہار تھا کہ اسلام میں سچی روحانیت تہذیبِ نفس اور تعلق مع اللہ پیدا کرنے کی سب سے بڑی صلاحیت ہے اور اس کا خزانہ عامرہ کبھی جو اہرت و نادرات سے خالی نہیں

## وقت

ایک طویل مدت تک عالم کو اپنے کمالات ظاہری و باطنی سے مستفید کرنے کے اور عالم اسلام میں روحانیت اور رجوع الی اللہ کا عالم گیر ذوق پیدا کرنے کے سلسلہ ۵۶۱ھ میں

۹۰ سال کی عمر میں وفات پائی صاحبزادہ حضرت شرف الدین عیسیٰ ایچی وفات کا حال لیا کرتے ہیں۔ جب آپ اس مرض میں بیمار ہوئے کہ ہمیں انتقال فرمایا تو آپ کے صاحبزادہ شیخ عبدالوہاب نے آپ سے عرض کیا کہ مجھے کچھ وصیت فرمائیے کہ آپ کے بعد اس پر عمل کروں، فرمایا ہمیشہ خدا سے ڈرتے رہو اور خدا کے سوا کسی سے نہ ڈرو اور نہ اس کے سوا کسی سے امید رکھو اور اپنے تمام ضروریات اللہ کے سپرد کر دو، صرف اسی پر بھروسہ رکھو اور سب کچھ اسی سے مانگو، خدا کے سوا کسی پر وثوق اور اعتماد نہ رکھو، توجہ اختیار کرو کہ توجہ پر سب کا اجماع ہے اور فرمایا کہ جب دل خدا کے ساتھ درست ہو جاتا ہے تو کوئی چیز اس سے چھوٹی نہیں ہے اور نہ کوئی چیز اس سے باہر نکلی کہ جاتی ہے اور فرمایا میں مغربے پوست ہوں اور اپنے صاحبزادوں سے فرمایا کہ میرے گرد سے ہٹ جاؤ میں ظاہر میں تمہارے ساتھ ہوں اور باطن میں دوسروں کے ساتھ ہوں، میرے پاس تمہارے سوا اور لوگ دفتر نشینہ حاضر ہیں، ان کے لئے جگہ خالی کرو اور ان کے ساتھ ادب کرو، یہاں بڑی رحمت نازل ہے، ان کیلئے جگہ تنگ نہ کرو اور آپ بار بار فرماتے تھے تم پر سلام اور خدا کی رحمت اور اس کی برکتیں!

اللہ میری اور تمہاری مغفرت کرے، بسم اللہ! آؤ اور واپس نہ جاؤ، اور یہ آپ ایک دن اور ایک رات برابر فرماتے رہے اور فرمایا تم پر انیسویں! مجھے کسی چیز کی پرواہ نہیں، نہ کسی فرشتہ کی نہ ملک الموت کی، اے ملک الموت ہمارے کار ساز نے تم سے زیادہ تم کو بہت کچھ دے رکھا ہے، اور اس دن جس کی شب آپ نے رحلت فرمائی ایک بڑی سخت تیغ ماری تھی، اور ایک دو صاحبزادے شیخ عبدالرزاق و شیخ کوئی فرماتے تھے کہ آپ بار بار دونوں ہاتھ اٹھا کر پھیلاتے اور فرماتے تھے تم پر سلام ہو، خدا کی رحمتیں اور برکتیں! حق کی طرف رجوع کرو اور صف میں داخل ہو، میں ابھی تمہارے پاس آیا، اور آپ یہ بھی فرماتے تھے کہ نرمی کرو، پھر آپ پر امر حق آیا، اور موت کے نشہ

نے غلبہ کیا اور آپ نے فرمایا، میرے اور تمہارے اور تمام خلق کے درمیان میں زمین و آسمان  
 کا فرق ہے مجھے کسی پر قیاس نہ کرو اور نہ کسی کو مجھ پر سپہر آچکے صاحبزادہ شیخ عبد العزیز نے  
 آپکی تکلیف اور حال دریافت کیا تو فرمایا مجھ سے کوئی نہ پوچھے میں علم الہی میں پٹے کھا رہا ہوں  
 اور آپکے صاحبزادہ شیخ عبد العزیز نے آپکے مرض کو پوچھا تو فرمایا کہ میرے مرض کو نہ کوئی  
 جانتا ہے اور نہ کوئی سمجھتا ہے نہ انسان نہ جن نہ فرشتہ خدا کے حکم سے خدا کا علم نہیں ٹوٹتا  
 حکم بدل جاتا ہے اور علم نہیں بدلتا حکم منسوخ ہو جاتا ہے علم منسوخ نہیں ہوتا اللہ جو چاہتا  
 ہے مٹاتا ہے اور باقی رکھتا ہے اور اس کے پاس اصلی تحریر ہے جو کچھ وہ کرتا ہے اس  
 سے باز پرس نہیں ہوتی اور خلق سے باز پرس ہوتی ہے صفات کی خبریں گذر رہی ہیں جی  
 آئی میں سپہر آچکے صاحبزادہ شیخ عبد الجبار نے آپ سے پوچھا کہ آپکے جسم میں کہاں تکلیف  
 ہے؟ فرمایا میرے کل اعضاء مجھے تکلیف دے رہے ہیں مگر میرے دل کو کوئی تکلیف نہیں اور  
 وہ خدا کے ساتھ صحیح ہے سپہر آپکا وقت اخیر آیا تو آپ فرمانے لگے میں اس خدا کے ساتھ ہوں  
 چاہتا ہوں جس کے سوا کوئی معبود نہیں وہ پاک و بے تر ہے اور زندا ہے جسے فوت ہونے کا  
 اندیشہ نہیں پاک ہے وہ جس نے اپنی قدرت سے عزت ظاہر کی اور موت سے بندوں پر غلبہ  
 دکھایا، اللہ کے سوا کوئی معبود نہیں محمد صلی اللہ علیہ وسلم خدا کے رسول ہیں اور آپکے صاحبزادہ شیخ  
 موسیٰ فرماتے تھے کہ آپ نے لفظ "تعوذ" فرمایا اور یہ لفظ صحت کے ساتھ آپکی زبان سے  
 ادا نہ ہوا تب آپ بار بار اسے دہراتے تھے یہاں تک کہ آپ نے آواز بلند اور سخت کر کے لفظ  
 "تعوذ" اپنی زبان سے ٹیک ٹیک فرمایا پھر تین بار اللہ اللہ اللہ فرمایا اس کے بعد  
 آپکی آواز غائب ہو گئی۔ اور زبان تالا سے چپ گئی اور روح مبارک خفت ہو گئی صلی اللہ علیہ و آله و سلم

حضرت شیخ اس دنیا سے تشریف لے گئے لیکن اپنے پیچھے دین کے داعیوں اور نفوس و اخلاق کے مریہوں کی ایک جماعت چھوڑ گئے جس نے آپ کے کام کو جاری رکھا۔ اور بڑھتی ہوئی غفلت اور مادیت کا مقابلہ کرتے رہے ان میں سے جن عارفین و مصلحین نے دعوت و تذکیر اور تربیت نفوس کا کام پوری طاقت اور محویت سے جاری رکھا اور غفلت اور دنیاوی انہماک کا مقابلہ اور اخلاقی و نفسانی امراض کا علاج کیا، حضرت شیخ کے فیض یافتہ اور شیخ بغداد شیخ ابوالنجیب سہروردی کے بھتیجے اور خلیفہ شیخ البیہود ابو حفص شیخ شہاب الدین سہروردی <sup>۶۳۲ھ</sup> سے زیادہ نمایاں اور ممتاز تھے جو طریقت سہروردیہ کے بانی اور تصوف کی مقبول کتاب "عوارف العارف" کے مصنف ہیں۔

ابن خلدان لکھتے ہیں :-

"لے لیکن فی آخر عمرہ فی عصرہ مثلہ دکانے شیخ الشیوخ ببغداد" اخیر عمر میں ان کے زمانہ میں ان کی نظیر نہ تھی اور وہ بغداد کے سب سے بڑے شیخ اور اپنے فن میں مرجع تھے۔

ابن الجار کتے ہیں :-

"انفتت الیہ السیاسة فی تربیت المریدین و دعاء الخلق الخی اللہ" (تربیت مریدین اور دعوت الی اللہ کے کام میں وہ مرجع خلافت تھے)

ابن خلدان کہتے ہیں: ..... کہ ان کے زمانہ

کے مشائخ دور دور سے انکی طرف رجوع کرتے تھے اور استفادہ کرتے رہتے تھے۔ شیخ  
 کے مواعظ سے خلق اللہ کو بہت نفع ہوا۔ ابن حنکلی نے کہا: "وہ انہما سے وعظ فرمایا کرتے تھے،  
 وعظ وعظہ قبول کثیر ولہ نفس مبارک" (وہ انہما سے وعظ فرمایا کرتے تھے،  
 انکی وعظ کو اللہ تعالیٰ نے بڑی قبولیت عطا فرمائی اور انکی انفس تبرک سے لوگوں کو بڑا نفع تھا)  
 تصوف کو بدعات سے پاک کرنے اور کتاب و سنت کو اس کا ماخذ بنانے کی کوشش  
 میں حضرت شیخ کا تجدیدی حصہ ہے، انکی کتاب "معارف المعارف" کو اگر اس فن کی قدیم  
 کتابوں سے مقابلہ کر کے دیکھا جائے تو انکی اس تجدیدی کام کا اندازہ ہوتا ہے۔  
 اللہ تعالیٰ نے شیخ شہاب الدین کو بڑے بلند پایہ اور عالی استعداد خلفاء  
 عطا فرمائے جنہوں نے دعوت و تربیت کا کام بڑی قوت و وسعت کے ساتھ انجام دیا،  
 ان کے مرمن ایک خلیفہ شیخ الاسلام شیخ شہاب الدین زکریا ملتان سے ہندوستان  
 میں جو فیض پہنچا اور خلق اللہ کو ہدایت ہوئی، وہ انکی جلالتِ قدر اور عظمتِ شان کیلئے کافی

- ۴

لہ دنیات الایمان ج ۲ صفحہ ۱۲۰ لہ ناب صدیق حسن خاں مرحوم کہتے ہیں: "در تصوف مستی

کتابے بہتر از عوارف فیست" تقصیر و جہود الاحرار صفحہ ۶۳

## حضرت مولانا سید ابوالحسن علی دہلوی کی چند تصنیفات

قادیا نیت  
مشرق اوسط کی ڈائری  
صحفۃ باہل دل  
مکاتیب مولانا محمد الیاسؒ  
مقام انسانیت  
ہندستانی مسلمان  
عالم عربی کا المیہ  
معرکہ ایمان و مادیت  
جب ایمان کی بہار آئی  
دو ہفتے مغرب اقصیٰ میں  
حیات بعدِ سحیٰ  
مولانا الیاس اور انکی دینی دعوت  
ارکان اربعہ  
منصب نبوت

نبی رحمت  
کاروان مدینہ  
دو ہفتے ترکی میں  
ایک اہم دینی دعوت  
مغرب صاف صاف باتیں  
دریائے کابل کے پیر و کنگ  
ذکر خیر  
سخواہین اور خدمت دین  
سوانح حضرت شیخ الحدیث مولانا ذکریا صاحب  
پیام انسانیت  
تاریخ دعوت و عزیمت  
سیرت سید احمد شہید  
نقوش اقبال  
سوانح حضرت رائے پوریؒ

مکتبہ کوثر ڈائمنڈ پارکنس، جین روڈ دھاروی، ممبئی